

المختصر في صفة الحج (الجمعية)

د حج لنده طريقه

د حج لنډه طريقه

الحمد لله رب العالمين، والصلاة والسلام على نبينا محمد،
وعلى آله وصحبه أجمعين.

أما بعد:

دا د حج د ادا کولو د طريقې په اړه يو لنډ پيغام دی، موږ
هڅه کړې چې ډيری هغه مسائل پکې بيان کړو چې حاجي
ورته اړتيا لري.

موږ له الله جل جلاله څخه سوال کوو چې خاص د خپلې
رضا لپاره يې وگرځوي او عامو مسلمانانو ته پرې گټه
ورسوي.

د ژبو په برخه کې د اسلامي محتوا د خدماتو د ټولنې علمي
کمېټه

پيليزه

لومړۍ: د عبادت د قبلېدو شرطونه:

د الله تعالى په نزد عبادت په دوو شرطونو سره قبلېږي:
اخلاص، چې موخه ترې يوازې د الله تعالى رضا او د
آخرت ثواب وي، الله تعالى فرمايلي:

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ...﴾ [1]،
ژباړه: (حال دا چې دوی ته حکم نه و ورکړی شوی مګر
په دې چې دوی دې د الله عبادت کوي، په داسې حال کې چې

دين (عبادت) دغه (الله) لره خالص كوونكي وي).¹ [البينة
سورت : 5 ايت].

او رسول الله صلى الله عليه وسلم فرمايلي:
«إِنَّمَا الْأَعْمَالُ بِالنِّيَّاتِ، وَإِنَّمَا لِكُلِّ امْرِئٍ مَّا نَوَى».
ژباړه: «اعمال د نيتونو پر بنسټ دي، او هر چا ته هغه څه
وركول كېږي چې څه يې نيت كړى وي».²
په وينا او عمل سره د نبي صلى الله عليه وسلم پيروي،
رسول الله صلى الله عليه وسلم فرمايلي:
«مَنْ أَحَدَّثَ فِي أَمْرِنَا هَذَا مَا لَيْسَ فِيهِ فَهُوَ رَدٌّ» [3].
«چا چې زموږ په دېن كې نوي شيان را پيدا كړل چې له هغې
څخه نه وي، هغه مردود دي».³ بخاري (2697)، او مسلم
(1718)، روايت كړى او مسلم په روايت كې (1718) دي.
«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ» [4].
ژباړه: «كه څوك داسې كوم كار وكړي چې زموږ د دين
امر پرې نه وي، هغه مردود دى».⁴

1 يعنې: هغه ته او د هغه عبادت ته رجوع كول، او له هغه پرته له ټولو مخ
اړول. د سعدي تفسير (مخ ۵۳۸)
2 بخاري، په شمېره (۱)، او مسلم، په شمېره (۱۹۰۷) كې روايت كړى دى.
3 بخاري په: (۲۶۹۷) او مسلم په: (۱۷۱۸) شمېرو روايت كړى دى.
4 مسلم په: (۱۷۱۸) شمېره روايت كړى دى.

لومړۍ: د میقاتونو احکام:

میقاتونه: هغه ځایونه دي چې نبي صلی الله علیه وسلم د حج او عمرې کولو لپاره د احرام تر لوستلو ځایونه ټاکلي دي.

څوک چې د حج یا عمرې په نیت د دې میقاتونو څخه له یو نه تېرېږي، نو پرې واجب دي چې احرام ترې وتړي، او له احرام پرته ترې تېرېدل روا نه دي.

څوک چې له دې میقاتونو څخه مکې ته نږدې وي: د هغه میقات د هغه خپل ځای دی؛ نو د حج او عمرې لپاره له هماغه ځای څخه احرام کوي.

او د مکې خلک او څوک چې پکې استوګن دي: د حج لپاره له مکې څخه احرام کوي، او د عمرې لپاره: له مکې څخه د باندې حل ته وځي او احرام ترې کوي لکه: تنعیم او داسې نور.

که څوک په الوتکه کې وي: هغه وخت احرام ترې چې الوتکه د مبقات برابرۍ ته ورسېږي، نو میقات ته له رسېدو مخکې د احرام جامې چمتو کوي او اغوندي، او کله چې میقات ته ورسېږي سمدلاسه احرام کې د داخلیدو نیت کوي، دا ورته روا نه ده چې هوایي ډګر کې تر کوزیدو پورې احرام وځنډوي، هغه کولی شي میقات ته له رسېدو مخکې د تلبيې په ویلو سره د احتیاط له مخې تلبيې ووايي او احرام وکړي، لدې ویرې چې د تلبيې ویلو ځای ترې د طیارې د چټکتیا له امله تېر نه شي.

دویم: د مناسکو ډولونه او د هغوی احکام:

مناسک په درې ډوله دي: تمتع، إفراد او قرآن. تمتع د هغه چا لپاره غوره دی چې قرباني يې له ځان سره نه وي وړي، او تمتع دې ته وايي چې: د حج په میاشتو کې د عمرې احرام وکړي، طواف او سعی وکړي او بیا له احرام څخه ځان خلاص کړي، بیا په هماغه کال کې د حج لپاره احرام وکړي.

او إفراد دې ته وايي چې یوازې د حج لپاره احرام وکړي، کله چې مکې ته ورسیري ورته سنت دي چې لومړی د قدوم طواف او بیا ورپسې سعی وکړي، خو سر به نه خړیي او نه به یې کموي او له احرام څخه به ځان نه خلاصوي، بلکې تر هغه پورې به په احرام کې پاتې کیږي چې د اختر په ورځ د عقبې جمره وولي. او که چېرته یې د حج سعی د حج طواف ته وروسته کړه هم باک نه لري.

او قرآن دې ته وايي چې د عمرې او حج لپاره یو احرام وکړي او ووايي: (لَبَّيْكَ اللَّهُمَّ عُمْرَةً وَحَجًّا) (ای الله د عمرې او حج کولو اراده لرم).

او د قارن عمل لکه د مفرد په څېر دی، پرته له دې چې په قارن قرباني شته او په مفرد نشته.

دریم: د احرام طریقه او حکمونه:

احرام کوونکی باید لاندې کړنې تر سره کړي: غسل: د نارینه او ښځو لپاره سنت دی، حتی د حیض او نفاس لرونکو لپاره.

خوشبوی لگول: نارینه په سر او ږیره کې عود یا بل ډول خوشبویي کارولی شي، او له احرام وروسته یې په (بدن کې) د خوشبویي اثر پاتې کېدل زیان نلري، او د بنځو لپاره د خوشبویي استعمالول جواز نلري؛ ترڅو نامحرم نارینه یې بوی نه کړي.

د احرام جامې اغوستل، چې هغه د نارینه و لپاره لنگ او څادر دي، سنت دا ده چې سپینې پاکې او یا نوي وي، او بنځه دې د احرام لپاره هر هغه څه واغوندي چې زړه یې غواړي، خو چې ډول او سنگار په کې نه وي، همدارنګه د نقاب او دستکشو اغوستلو څخه دې ډډه وکړي، او خپل مخ او لاسونه دې په بل څه سره پټ کړي.

احرام تړل د لمانځه پسې مشروع دي، که هغه فرض لمونځ وي یا نفل، خو دا کار واجب نه دی.

نو که چېرته یې عمره کوله: (لَبَّيْكَ اللَّهُمَّ عُمْرَةً) به وایي، او که یې حج کاوه او حج یې افراد و نو (لَبَّيْكَ اللَّهُمَّ حَجًّا) به وایي، او که حج یې قارن و نو: (لَبَّيْكَ اللَّهُمَّ عُمْرَةً وَحَجًّا) به وایي.

که چېرته احرام کوونکی ویره ولري چې د مناسکو د بشپړولو په لار کې به ورته کوم خنډ پېدا شي، نو ورته روا دي چې مشروط نیت وکړي او ووايي: (وَإِنْ حَبَسَنِي حَائِسٌ فَمَحَلِّي حَيْثُ حَبَسْتَنِي) (که چېرته د کوم خنډ له امله بند پاتې شوم، نو له احرام څخه د خلاصیدو ځای به مې همغه وي چېرته چې بند پاتې شوم)، نو کله یې چې دا شرط ولگاوه او بیا ورته کوم خنډ پېدا شو چې له امله یې مناسک پوره نه کړای

شول، نو له احرام څخه به ځان خلاص کړي او هيڅ شی پرې نشته.

"بيا به زياته تلبیه وايي: (لبيک اللهم لبيک، لبيک لا شريك لك لبيک، إن الحمد والنعمة لك والملك لا شريك لك)، چې سړی به يې په لور غږ وایي او بنځینه يې هم د بیګانه سړیو په نه شتون کې په لور غږ ویلی شي، د احرام کوونکي لپاره مناسب ده چې تلبیه ډیره تکرار کړي، په ځانګړې توګه کله چې حالات او وخت بدلون ومومي لکه په لور ځای ختل، یا په ځورې بنسټه کېدل، یا دا چې شپه راشي یا ورځ شي.¹

په عمره کې تلبیه ویل له احرام تړلو څخه د طواف تر پیلولو پورې روا ده، او په حج کې له احرام تړلو څخه تر دې پورې چې د اختر په ورځ د عقبي جمرې په ویشتلو پیل وکړي. پر محرم واجب دي چې د احرام تر پایه له ممانعتونو څخه ځان وساتي.

1 د "لبيک" ویلو معنی دا ده چې، ای ربه! په وار وار ستا د امر تابع یم، او معنایي داده چې بنده د خپل رب بلنه ومني او پیروي یې وکړي. "إن الحمد والنعمة لك والملك " الحمد: په کمال او بشپړتیا سره د ستايل شوي ذات یادونه ده، نو کله چې دا الفاظ تکرار شي ثناء ویلو ته اوري. (والنعمة) نعمت؛ هر هغه څه ته وایي چې الله تعالی پرې په خپل بنده لورینه کوي چې غوښتل شوی شی تر لاسه کړي او ناخوالي ترې چپي کړي او د (الملك) معنا دا ده چې: پادشاهي تالره ده، ځکه یقیناً چې حقیقي پادشاه یوازی الله دی، او د (لا شریک لک) معنا دا ده چې؛ ای الله! تا سره ستا په ځانګړو بشپړو صفتونو کې هیڅوک شریک نه دی چې له هغو صفتونو څخه په پادشاهۍ، خالقیت، د چارو تدبیر او الوهیت کې یووالی دی. په لنډه توګه له: مجموع فتاوی ورسائل العثيمين (96 / 22)

څلورم: د احرام ممانعتونه

د احرام ممانعتونه په لاندې ډول دي:

د بدن له هر ځای څخه وینستان خریل، کمول او یا ویستل.

د پښو یا لاسونو ټول یا ځینې نوکان پرې کول.

سر د هغه څه سره پټول چې پرې نښتی وي لکه: خولی، دستمال، پگړۍ، یا په سر څادر او رومال اچول، یا په کمپلي، کارتن یا بل داسې څه سره سر پټول چې موخه ترې د سر پټول وي. دا مانع یوازې د سړیو لپاره دی، پرته له ښځو څخه.

د بدن په اندازه منظمې جامې اغوستل؛ هغه چې خلک یې په عادي حالت کې اغوندي لکه: جوړې شوي جامې؛ کمیس او پرتوگ، جرابې او دستکشې. دا خاص د نارینه وو لپاره دي پرته له ښځینه وو؛ ځکه د ښځینه په حق کې یوازې:

نقاب، برقع، یا هغه څه چې د مخ پټولو لپاره د نقاب په څېر استعمالیږي منع دي، او د بېګانه سړیو د شتون پر مهال باید ښځه خپل مخ پټ کړي اگر که پرده یې له مخ سره هم لگيږي؛ او دا ورته روا ندي چې بل څه د دې لپاره په سر کلک وتړي چې څادر یې له سر سره ونه لگيږي؛ ځکه د دې کار د مشروعیت لپاره کوم دلیل نشته.

دستکشې په لاسونو کول، او د بېګانه سړیو د شتون پر مهال پرې د لاسونو پټول واجب دي چې په عبايه (حجاب) کې یې دننه کړي.

په بدن او د احرام په جامو کې خوشبویي لگول.

د وچې ښکار وژل، یا یې له وژلو پرته ښکار کول.

د خان او يا بل چا لپاره مرکه يا خواستگاري کول.
د نکاح تړون.

له جماع پرته نږدېوالی لکه: ښکلول، او په شهوت سره
لمس کول.

جماع، يعنې په شرمگاه کې کوروالی کول.

پنځم: د طواف طريقه

کله چې مُحرم مسجد الحرام ته ننوځي، نو سنت دي چې
ښى پښه مخکې کړي او د جومات ته د ننوتلو دعا ووايي، يو
له هغو معتبرو روايتونو څخه چې پدې اړه روايت شوى دا
دى چې ووايي: «اللهم افتح لي أبواب رحمتك»، «اې الله! زما
لپاره د خپل د رحمت دروازي خلاصې کړه» دا دعا هر
جومات ته د ننوتلو پر مهال ويل کېږي، او يوازې په حرم
شريف پورې محدوده نه ده.

کله چې وغواړي طواف پيل کړي، نو تلبيه دې بنده کړي،
او اضطباع دې وکړي، د اضطباع طريقه دا ده چې: سړى د
خپل (خادر) منځنى برخه خپل ښي (تخرگ) لاندې تېره
کړي، او دواړې پېڅکې په کينه اوږه راواړوي، کله چې طواف
پاى ته ورسوي، نو خادر دې بېرته معمول حالت ته راولي
(څنگه چې له طواف څخه مخکې و)؛ ځکه چې اضطباع
يوازې د طواف پر مهال کيږي.

بيا به حجر الأسود ته لاړ شي او په ښي لاس سره به يې
لمس او ښکل کړي، که ښکلول ورته ناشوني و، په لاس سره

دې لمس کړي او لاس دې ښکل کړي، که چیرته یې په لاس لمسول ناشوني و، په یو بل څه سره دې یې لمس کړي لکه: امسا او یا بل څه او ښکل دې یې کړي، او که دا کار هم ناشونی و مخامخ دې ورته ودریږي او په لاس سره دې ورته اشاره وکړي او لاس دې نه ښکلوې، غوره دا ده چې ټپل ماتپل جوړ نه کړي او خلک ازار نه کړي.

د حجر الأسود د لمسولو، یا ورته اشارې کولو پر مهال به (الله اکبر) وايي.

بیا به ښي لاس ته حرکت وکړي، چې کعبه شریفه یې چپ لاس ته راشي، کله چې یماني رکن ته ورسېږي هغه به له ښکلولو پرته لمس کړي، که دا کار ناشونی و بیروبار به نه جوړوي او نه به ورته اشاره کوي.

او د یماني رکن او حجر الأسود تر منځه به: (رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ) وايي، یعنې (زموږ ربه! مونږ ته په دنیا کې ښېگڼه (نیکمرغي، سلامتي، رزق) او په آخرت کې هم ښېگڼه (جنت، رحمت) راکړه، او مونږ د دوزخ له عذاب څخه وژغوره).

هر کله چې د حجر الاسود څخه تېرېږي، نو په خپل لاس به ورته اشاره کوي او (الله اکبر) به وايي.

او د طواف په پاتې چکرونو کې د خپلې خوښې اذکار وايي، دعاگانې او د قرآن کریم تلاوت کوي.

سنت دا دی چې یوازې په لومړیو دریو گردشونو کې رمل وکړي، او رمل په چټکۍ سره لنډو گامونو اخیستلو ته وايي،

او په نورو پاتې څلورو گردشونو کې رمل نشته، بلکې عادی مزل پکې کوي.

کله يې چې طواف بشپړ کړ، مقام ابراهيم ته ورمخکې کيږي او دا آيت لولي: (وَاتَّخِذُوا مِنْ مَّقَامِ إِبْرَاهِيمَ مُصَلًّى)، او (مونږ وويل:) له مقام ابراهيم نه ”لمونځ ځای“ جوړ کړئ، بيا که شونې وه تر شا يې دوه رکعت له مونځ کوي، که نه په هر ځای کې چې شونې وه هلته يې کوي چې، په لومړي رکعت کې له فاتحي وروسته: (قُلْ يَا أَيُّهَا الْكَافِرُونَ) او په دويم رکعت کې له فاتحي وروسته: (قُلْ هُوَ اللَّهُ أَحَدٌ) لولي.

﴿...وَاتَّخِذُوا مِنْ مَّقَامِ إِبْرَاهِيمَ مُصَلًّى...﴾

(... د ابراهيم عليه السلام له مقام (او درېدلو ځای) څخه د لمانځه ځای جوړ کړئ ...). [البقرة: ۱۲۵] بيا که امکان ولري، دوه رکعت له مونځ دې د مقام تر شا وکړي، که نه نو په جومات (مسجد حرام) کې يې په هر ځای کې کولی شي، په لومړي رکعت کې به له فاتحي وروسته:

﴿قُلْ يَا أَيُّهَا الْكَافِرُونَ﴾

﴿قُلْ يَا أَيُّهَا الْكَافِرُونَ﴾ سورت لولي. [الکافرون: ۱] او په دويم رکعت کې له فاتحي وروسته:

﴿قُلْ هُوَ اللَّهُ أَحَدٌ﴾.

﴿قُلْ هُوَ اللَّهُ أَحَدٌ﴾ سورت لولي. [الإخلاص: ۱]

شپږم: د سعی طريقه:

کله چې له طواف او دوه رکعت له مونځ کولو فارغ شو د سعی کولو ځای ته ورځي، کله چې د صفا (غونډۍ) ته نږدې

شو: (إِنَّ الصَّفَا وَالْمَرْوَةَ مِنْ شَعَائِرِ اللَّهِ) لولي، يعني يقينا چي صفا او مروا د الله تعالى له نښو څخه دي. بيا وايي: "أبدأ بما بدأ الله به" يعني په هغه څه سره پيل کوم چي الله تعالى پرې کړی دی.

(إِنَّ الصَّفَا وَالْمَرْوَةَ مِنْ شَعَائِرِ اللَّهِ...)

(يقيناً صفا او مروه د الله له نښو څخه دي ...). بيا وايي:

«أَبْدَأُ بِمَا بَدَأَ اللَّهُ بِهِ» [6].

«أَبْدَأُ بِمَا بَدَأَ اللَّهُ بِهِ».

«په هغه څه پيل کوم چي الله په هغو پيل کړی دی».¹

بيا صفا ته څيزي تر دې چي كعبه او يا د كعبې لوري وگوري، نو هغه لور ته مخ کوي، د الله تعالى يووالی، تكبير کوي او وايي: «لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعَدَهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ»،

«له الله پرته بل معبود نشته، چي يوازي دی او هېڅ شريک نه لري، پاچاهي د هغه ده او ستاينه هغه لره ده، او هغه په هرڅه قادر دی، نشته بل معبود مگر يوازي يو الله دی، هغه خپله ژمنه پوره کړه، او د خپل بنده مرسته يې وکړه، او هغه يوازي احزابو ته ماتې ورکړه»، دغه ذکر درې ځلي تکراروي، او په منځ کي يې دعا کوي.

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعَدَهُ، وَنَصَرَ عَبْدَهُ،

¹ مسلم په (۲۱۸ شميره روايت کړی).

وَهَزَمَ الْأَحْزَابَ وَحْدَهُ»، ثُمَّ دَعَا بَيْنَ ذَلِكَ. قَالَ مِثْلَ هَذَا ثَلَاثَ مَرَّاتٍ.

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعْدَهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ»، ثُمَّ دَعَا بَيْنَ ذَلِكَ. قَالَ مِثْلَ هَذَا ثَلَاثَ مَرَّاتٍ¹.

«هيڅ حق معبود نشته مگر يوازي الله تعالى دى، هغه لره هيڅ شريک نشته، د ده لپاره بادشاهي ده او د ده لپاره ټوله ستاينه ده، او هغه په هر شي باندي قادر دى. هيڅ معبود نشته مگر يوازي الله تعالى دى، هغه ذات چې خپله وعده يې پوره کړه، د خپل بنده مرسته يې وکړه، او يوازي يې د دښمنانو ډلې ته ماته ورکړه»، بيا يې د دې په مينځ کې دعا وکړه. دا دعا يې درې ځلې وويله.

بيا له صفا څخه مروا ته پيدل راكوزيري، نو كله چې شني نښې ته ورسېږي، نارينه تر دويمې شني نښې ته رسيدو پورې خپل تگ گړندى كوي، بيا له هغې وروسته خپل عادي مزل ته راگرځي او د بنځو لپاره گړندى تگ جواز نلري.

نو كله چې مروه ته ورسېږي هغه كارونه يې چې په صفا كې ترسره كړي و مروه كې يې هم ترسره كوي. (دويمه فقره).

1 مسلم په (۱۲۱۸ شميره روايت كړى).

بيا له مروه څخه صفا ته پيدل راکوزيږي، کله چې شني نښې ته ورسېږي، نارينه خپل تگ گړندی کوي تر دې چې دويمې نښې ته ورسېږي، بيا خپل عادي تگ کوي.

او همداسې چې اووه گردشونه بشپړ شي، له صفا څخه مروه ته تگ يو گردش او له مروه څخه صفا ته بل گردش دی. او په سعی کې يې چې هر ذکر، دعا، او د قرآن کریم تلاوت خوښ وي هغه کوي.

اووم: د سر خړيلو او لنډولو طريقه

کله چې عمره کوونکي خپل طواف او سعی بشپړ کړي، نو که نارينه وي د سر خړييل او يا کمول پرې واجب دي، او سنت طريقه دا ده چې خړيل يا کمول بايد ټول سر ته شامل وي.

د سر خړيل د لنډولو څخه غوره دي، مگر دا چې د حج وخت دومره نږدې وي چې د سر د وېښتانو د ودې لپاره بسنه نه کوي؛ نو بيا غوره ده چې وېښتان لنډ شي. او ښځه د خپلو وېښتانو له څوکو څخه د گوټې د يو بند په اندازه وېښتان لنډوي.

او چا چې د حج لپاره احرام کړی وي، نو که حج يې افراد يا قرآن وي هغه به له وېښتانو څخه څه شی نه اخلي، مگر د اختر په ورځ؛ وروسته له دې چې د عقبې جمره وولي.

او پدې سره عمره کوونکي خپله عمره پای ته ورسوله، او همدا رنگه د تمتع حج لپاره عمره کوونکي د عمرې مناسک پای ته ورسول.

د حج طريقه

لومړۍ: په حج سره احرام تړل:

د هغه چا لپاره چې د حج اراده يې کړي وي، سنت طريقه دا ده چې که دی په مکه کې وي او يا له ميقات دننه وي، نو د ترويې په ورځ (۸ د ذوالحجې) دې له خپل ځای څخه د څانبت په وخت کې احرام وتړي، که نه نو په کوم ميقات چې تيريزي له هغه نه دی يې وتړي.

او د حج لپاره به په احرام کې هغه څه کوي چې د عمرې لپاره يې کړي وو لکه: غسل کول، خوشبوی لگول او لمونځ، نو د حج لپاره به د احرام نيت کوي او تلبيه به وايي، او د حج لپاره د تلبيې ويلو طريقه داسې ده لکه د عمرې لپاره، خو دلته به د: (لبيک عمرة) پر ځای: (لبيک حجاً) وايي.

که چيرته احرام کوونکی ويره ولري چې د مناسکو د بشپړولو په لار کې به ورته کوم خنډ پېدا شي، نو ورته روا دي چې مشروط نيت وکړي او ووايي: (وإن حبسني حابس فمحلي حيث حبستني) (که چيرته د کوم خنډ له امله بند پاتې شوم، نو له احرام څخه د خلاصيدو ځای به مې همغه وي چېرته چې بند پاتې شوم)، نو کله يې چې دا شرط ولگاوه او بيا ورته کوم خنډ پېدا شو چې له امله يې مناسک پوره نه کړای شول، نو له احرام څخه به ځان خلاص کړي او هېڅ شی پرې نشته.

"بيا به دا تلبيه ډيره وايي: (لبيک اللهم لبيک، لبيک لا شريك لك لبيک، إن الحمد والنعمة لك والملك لا شريك لك)

چې نارینه به يې په لور غږ وايي او ښځينه به يې هم په لور غږ وايي خو پدې شرط چې بيگانه سړي نه وي، د احرام کوونکي لپاره مناسب ده چې تلبيه پيره تکرار کړي، په ځانگړې توگه کله چې حالات او وخت بدلون مومي، لکه په لور ځای پورته کېدل، يا تيب ځای ته کوزېدل، يا د شپې او ورځې تلل راتلل.

او له احرام تر لور څخه تلبيه ويل روا دي، تر دې چې د اختر په ورځ د عقبه جمرې ویشتلو ته ورسېږي.

پر محرم واجب دي چې د احرام په ممنوعه کارونو کې د احرام تر پایه ښکېل نه شي، ترڅو چې له احرام حلال شي.

دويم: په منا کې شپه تېرول:

بيا په اتمه ورځ سنت طريقه دا ده چې منا ته لاړ شي؛ هلته د ماسپښين، مازديگر، مابنام، ماخوستن او سهار لمونځونه هر يو بېل بېل په خپل وخت کې قصر ادا کړي؛ ځکه چې رسول الله صلی الله عليه وسلم به په منا کې لمونځونه هر يو په خپل وخت کې قصر کول.

درېم: په عرفات ودرېدل او په مزدلفه کې شپه تېرول:

نو کله چې د نهمې ورځې - چې د عرفې ورځ ده - لمر راوڅپري، له منا څخه عرفات ته روانیږي، نو که شونې وه په نمره کې تر زوال پورې تم کيږي، کنه باک نه لري؛ ځکه چې په نمره کې تم کېدل سنت دي.

کله چې زوال وشي نو د ماسپښين او مازديگر لمونځونه دوه دوه رکعته کوي او د دواړو وختونو لمونځونه سره په ماسپښين کې يو ځای کوي چې دې ته (جمع تقديم وايي)، لکه څرنگه چې رسول الله صلی الله عليه وسلم کړي و.

بيا د لمانځه پسې ذکر، دعا او الله تعالی ته د زاری کولو لپاره ځان فارغوي، قبلي ته مخ کوي، لاسونه پورته کوي او د خپلې خوښې دعاګانې کوي.

او په دې لوی موقف کې به د رسول الله صلی الله عليه وسلم دعا دا وه: «لا إله إلا الله وحده لا شريك له، له الملك وله الحمد وهو على كل شيء قدير».

«له الله پرته بل معبود نشته هغه يو دی شریک نه لري، د هغه لپاره پادشاهي ده او د هغه لپاره ستاينه ده، او هغه په هر څه قادر دی».

نو که چېرته سترې شو او غوښتل يې چې له خپلو ملګرو سره ګټورې خبرې اترې وکړي، يا ګټور کتابونه ولولي، په ځانګړې توګه هغه چې د الله تعالی د سخاوتمنۍ او پراخو انعامونو سره تر او لري؛ د دې لپاره چې په هغه ورځ يې د هيلمندي اړخ پياوړی شي نو ښه ده، بيا بيرته الله تعالی ته په زاری کولو او دعاګانو سره راګرځي، او کوښښ کوي چې د ورځې وروستۍ برخه د دعا لپاره فرصت وګڼي او ګټه ترې واخلي، ځکه چې غوره دعا د عرفي د ورځې دعا ده.

کله چې د عرفي د ورځې لمر ډوب شي، مزدلفي ته روانيږي.

کله چې مزدلفې ته ورسیده نو د ماښام لمونځ درې رکعته او د ماخوستن لمونځ دوه رکعته کوي؛ دواړه لمونځونه سره (په ماخوستن کې) یو ځای کوي.

او که چېرته یې ویره درلوده چې مزدلفې ته به له نېمې شپې وروسته ورسیري، نو بیا لمونځ کوي، که څه هم مزدلفې ته له رسیدلو وړاندې وي، او ورته روانه دي چې لمونځ له نېمې شپې بعد وخت ته وروسته کړي.

په مزدلفه کې شپه تیروي، کله چې رڼا شي د سهار لمونځ وخته له اذان او اقامت سره کوي.

بیا د مشعر الحرام په لور روانیږي، الله تعالی په یووالي سره یادوي، تکبیرونه وايي او د خپلې خوښې دعاګانې کوي، تر دې چې ښه رڼا شي، او که مشعر الحرام ته یې تلل نه کېدل، نو په خپل ځای کې دې دعا وکړي؛ رسول الله صلی الله علیه وسلم فرمایلي: «وَقَفْتُ هَاهُنَا وَجَمَعْتُ كُلَّهَا مَوْقِفٌ»، (زه دلته ودرېدم او ټوله مزدلفه د ودرېدلو لپاره ځای دی) دا په داسې حال کې چې قبلي ته به یې مخ کړی وي او د ذکر او دعا لپاره به یې لاسونه پورته کړي وي.

«وَقَفْتُ هَاهُنَا وَجَمَعْتُ كُلَّهَا مَوْقِفٌ» [8]،

«زه دلته ودرېدم - یعنې: په مشعر باندې - او جمع (مزدلفه) ټوله د ودرېدلو ځای دی»، او د دعا پر مهال به یې مخ قبلي ته وي او لاسونه به یې پورته کړي وي.

څلورم: د اختر د ورځې کارونه:

کله چې ښه رڼايي ولگيري، نو د لمر ختو نه مخکې له مزدلفې څخه مناته روانيږي، او په وادي محسر نومي ځای کې (چې يو خوړ دی) گړندی کيږي.

کله چې مناته ورسپري د عقبې جمره په اوو کانو پرلپسې ولي، دا تر ټولو وروستۍ جمره ده چې مکې مکرمې ته نږدې ده، هر يو کانې بايد د خرما د زړې په اندازه وي تقريبا، او د هر کانې سره الله اکبر وايي.

بيا که شونې وه خپله قرباني حلالوي.

بيا نارينه خپل ويښتان خروي يا يې لنډوي او خړول غوره دي، او د ښځو لپاره د ويښتانو خرييل نشته، هغوی يوازې د ويښتانو څوکي اخلي.

نو کله يې چې جمره وويشته، ويښتان يې وخريل، لومړی تحليل ورته حاصل شو چې پدې سره ورته له ښځې پرته نور هر څه حلاليزي.

بيا د افاضي د طواف لپاره مکې مکرمې ته ځي، نو طواف کوي او بيا يې که حج تمتع و، نو د حج لپاره سعي کوي، او که مفرد يا قارن و او د قدوم له طواف نه وروسته يې سعي نه وه کړې، نو سعي کوي، او کولی شي چې طواف او سعي شپې ته يا دويمې ورځې ته وروسته کړي، چې هر ډول ورته اسان وو.

پنځم: د تشریق د ورځو اعمال

کله یې چې جمره وويشته، طواف او سعی یې وکړه، نو په پوره توګه ورته تحلل حاصلیږي، آن د خپلې ښځې سره یو ځای کېدل ورته روا کیږي.

بیا مناته ګرځي، هلته یوولسمه، دولسمه او دریارلسمه شپه تېروي؛ دیارلسمه شپه د هغه چا لپاره ده چې تر پایه د پاتې کېدلو اراده ولري.

او درې واړه جمره به له زوال څخه وروسته ولي.

په یوولسمه ورځ لومړۍ جمره په اوو کانو پرلپسې ولي - هغه چې له مکې څخه تر ټولو لرې او خیف جومات ته نږدې ده - له هر کاني سره تکبیر وايي. بیا لږ مخکې ځي او د خپلې خوښې اوږده دعا کوي، که د اوږد وخت لپاره ورته ودرېدل او دعا کول سخت و، کولی شي د لږ وخت لپاره تم شي او آسانه دعا وکړي تر څو سنت طریقه پر ځای شي.

بیا په همدې ډول منځنۍ جمره ولي او وروسته ترې دعا کوي.

بیا د عقبې جمره ولي، خو وروسته ترې دعا نه کوي او روانیږي.

بیا په دولسمه ورځ هم لکه د یوولسمې ورځې په څېر جمرې ولي؛ نو کله یې چې د جمرې ویشتل بشپړ کړل، کولی شي بیرته وکړي او له منا څخه ووځي.

او که يي غوښتل چې تاخير وکړي، او تاخير کول غوره دي، نو ديارلسمه شپه تيروي، درې واړه جمرې له زوال نه وروسته لکه د تېرو ورځو په څېر ولي.

او ديارلسمې ورځې ته پاتې کېدل (تاخير) واجب نه دی، مگر دا چې د دولسمې ورځې لمر پرې په منا کې ډوب شي، نو بيا پرې تاخير لازمي دی، چې بايد پاتې شي او په ديارلسمه ورځ له زوال نه وروسته درې واړه جمرې وولي.

خو که د ده له اختيار نه پرته پرې دوولسمې ورځې لمر په مني کې ډوب شو، د بېلگې په توگه چې روان شوی وي، موټر کې سپور شوی وي، خو د موټرو د بيروبار او يا بل څه له امله پرې ناوخته شي؛ نو بيا اړين ندی چې پاتې شي؛ ځکه چې تر لمر ډوبېدو يي ځنډېدل بې اختياره و.

شپږم: طواف الوداع:

کله يي چې له مکې څخه خپل هېواد ته د وتلو اراده وکړه نو له طواف الوداع پرته به له مکې څخه نه وځي.

مگر هغه ښځې چې حبض يا نفاس ولري، پر هغوی طواف الوداع نشته، او نه بنيابي چې د مسجد الحرام په دروازو کې د مخه ښي لپاره ودريري؛ ځکه چې له رسول الله صلى الله عليه وسلم څخه ثابت ندي.

او کله چې غواړي سفر وکړي نو طواف الوداع دې د بيت الله شريف سره خپل وروستی کار وگرځوي.

که چيرته له طواف الوداع نه وروسته - خپلو ملگرو ته د انتظار، يا سامان بارولو، يا په لار کې سودا اخېستلو له امله -

پاتې شو باک نه لري او طواف به بيا نه کوي، مگر دا چې د
سفر د وروسته کولو اراده ولري، بيا دې د بېلگې په توگه خپل
سفر د ورځې پای ته وروسته کړي، او اړين دی چې بيا د مخه
بني طواف وکړي تر څو يې وروستی ديدار د بيت الله سره
وشي.

فهرست

2	د حج لنډه طريقه.....
2	پيليزه.....
2	:لومړی د عبادت د قبلېدو شرطونه.....
4	:لومړی د ميقاتونو احکام.....
5	:دويم د مناسکو ډولونه او د هغوی احکام.....
5	:دریم د احرام طريقه او حکمونه.....
8	:خلورم د احرام ممانعتونه.....
9	:پنځم د طواف طريقه.....
11	:شپږم د سعی طريقه.....
15	د حج طريقه.....
15	:لومړی په حج سره احرام تړل.....
16	:دويم په منا کې شپه تېرول.....
16	:دریم په عرفات ودریدل او په مزدلفه کې شپه تېرول.....
19	:خلورم د اختر د ورځې کارونه.....
20	:پنځم د تشریق د ورځو اعمال.....
21	:شپږم طواف الوداع.....